

KO

TE TAHİ WAHI



TE KAWENATA TAWHITO.

4803

---

HE MEA WHAKAMAORI MAI NO TE REO HIPERU.

---

NO RANANA:  
NA TE KOMITI TA PAIPERA.

—  
1848.

KO NGA PUKAPUKA O TENEI WAHI

O

TE KAWENATA TAWHITO.

---

Ko KENEHI.

Ko EKORUHE.

Ko REWITIKUHA.

Ko NGA TAUANGA.

Ko TIUTERONOMI.

Ko HOHUA.

YALE  
MISSION LIBRARY  
SCHOOL

# PUKAPUKA TUATAHI A MOHI KO KENEHI.

---

## UPOKO 1.

**H**E mea hanga na te Atua i te timatanga te rangi me te whenua:

2 A kahore he ahua o te whenua, i takoto kau; a he pouri a runga i te mata o te hohonu. Na ka whakapaho te Wairua o te Atua i runga i te kare o nga wai.

3 ¶ Na, ka mea te Atua, Kia marama: a ka marama.

4 A ka kite te Atua i te maramatanga, e pai ana: na ka wehe-wehe te Atua i waenganui o te marama o te pouri.

5 Na ka huaina e te Atua te marama he Ra, a ko te pouri i huaina e ia he Po. A ko te ahiahi raua ko te ata te ra tuatahi.

6 ¶ Na, ka mea te Atua, Kia whai kikorangi a waenganui o nga wai, a kia wehea e taua mea a waenganui o nga wai.

7 Na ka hanga e te Atua te kikorangi, a ka wehea e ia nga wai i raro iho o te kikorangi i nga wai o runga ake o te kikorangi: a ka oti.

8 Na ka huaina te kikorangi e te Atua ko te Rangi. A ko te ahiahi raua ko te ata te ra tuawhena.

9 ¶ Na, ka mea te Atua, Kia huihua nga wai i raro i te rangi, kia kotahi ano wahi, a kia puta ake te tuawhena: a ka oti.

10 Na ka huaina te tuawhena e te Atua ko te Whenua; ko te huihuinga wai hoki i huaina e ia ko nga Moana: a ka kite mai te Atua, e pai ana.

11 ¶ Na, ka mea te Atua, Kia

pihi ake te taru hou i te whenua, te otaota whai purapura, me te rakau hua ki runga ki te whenua, e hua ana ona hua, he mea rite tonu ki a ia, kei roto nei i a ia ona purapura: a ka oti.

12 Na ka whakaputaina ake te taru hou e te whenua, te otaota hoki e hua ana ona hua, he mea rite tonu ki a ia, me te rakau whai hua, kei roto nei i a ia ona purapura, he mea rite tonu ki a ia: a ka kite mai te Atua, e pai ana.

13 A ko te ahiahi raua ko te ata te ra tuatoru.

14 ¶ Na, ka mea te Atua, Kia whai mea whakamarama te kiko o te rangi, hei wehe i te ra i te po; a hei tohu ano ena mea, hei taima, hei ra ano hoki, hei tau:

15 A hei whakamarama ano ena mea i te kiko o te rangi, hei whakamarama mo te whenua: a ka oti.

16 Na, ka hanga e te Atua e rua nga whakamarama, he mea nui; te whakamarama nui hei tohutohu mo te ao, me te whakamarama iti hei tohutohu mo te po: me nga whetu ano hoki.

17 A whakanohoia ana ena mea te Atua ki te kiko o te rangi, hei whakamarama mo te whenua,

18 Hei tohutohu ano hoki i te ao i te po, hei wehe hoki i te pouri i te marama: a ka kite mai te Atua, e pai ana.

19 A ko te ahiahi raua ko te ata te ra tuawha.

20 ¶ Na, ka mea te Atua, Kia ngahue ake i roto i nga wai te mea ora e ngoki ana, kia rere